

# मेडिकल छात्रों ने एकजुट होकर लगायी गुहार

## ► 'सेव द डाक्टर' आंदोलन चलाकर मेडिकल सीटों को बराबर करने की मांग की

हिसार, 27 अगस्त (हप्र)। मेडिकल छात्रों ने सोमवार को यहां बस स्टैंड पर एकजुट होकर केंद्रीय स्वास्थ्य मंत्रालय से अंडर ग्रेजुएशन (यूजी) और पोस्ट ग्रेजुएशन (पीजी) मेडिकल सीटों की संख्या बराबर करने की मांग की। मेडिकल छात्रों द्वारा शुरू किया गया 'सेव द डॉक्टर' अभियान हिसार के अलावा मुंबई, बेंगलुरु, जयपुर, हैदराबाद, मैसूर और गोवाहाटी में भी इसी दिन किया गया। लैब कोट पहने इन डॉक्टरों ने काला रिबन लगाया था और हिसार बस स्टॉप से गणेश मार्केट तक पैदल चलते हुए प्रदर्शन किया।

इस आंदोलन के बारे में मेदांता के सीएमडी डॉ. नरेश त्रेहन ने कहा, 'मैं देश में चिकित्सा छात्रों की मौजूदा स्थिति को लेकर काफी चिंतित हूं। हम सभी जानते हैं कि देश में चिकित्सा क्षेत्र में ग्रेजुएट और पोस्ट ग्रेजुएट छात्रों के लिए उपलब्ध सीटें

बराबर नहीं हैं। मेडिकल छात्र और ग्रेजुएट किसी भी तरह से पीजी में सीट पाने के लिए काफी मेहनत करते हैं, वे बार-बार परीक्षा देते हैं और इस तरह कई बार अपने लक्ष्य से भटक भी जाते हैं।' भारत में मृत्यु के दस प्रमुख कारणों में हृदय रोग, डायरिया, श्वसन रोग तथा स्ट्रोक आदि शामिल हैं। इनमें दस में से नौ के उपचार के लिए विशेषज्ञ डॉक्टरों की जरूरत होती है। लेकिन आज देश के चिकित्सा संस्थानों में पीजी सीटों की संख्या पर्याप्त नहीं होने की वजह से भारत में विशेषज्ञ डॉक्टरों की कमी है।

## घायल दिल्ली पुलिस के हवलदार ने दम तोड़ा

हिसार, 27 अगस्त (हप्र)। दिल्ली में मजनु का टीला के समीप करीब साढ़े नौ माह पूर्व हुई एक सड़क दुर्घटना में घायल दिल्ली पुलिस के हवलदार स्याहड़वा गांव निवासी हरपाल ने बीती रात को दम तोड़ दिया। इस दुर्घटना के बाद से ही उसका उपचार चल रहा था। फिलहाल पुलिस ने इस बारे में 38 वर्षीय हरपाल के शव का पोस्टमार्टम यहां सामान्य अस्पताल में करवाकर शव उसके परिजनों को सौंप दिया है।